



10 ta' Ġunju, 2010

84/2010

## **L-ARĊISQOF PAWLU CREMONA O.P. IMEXXI PELLEGRINAĠĠ GĦAS-SAĊERDOTI F'RUMA F'GĦELUQ IS-SENA DDEDIKATA LIS-SAĊERDOT**

F'għeluq is-Sena tas-Saċerdoti, li se tiġi ċelebrata għada, l-Arċisqof Pawlu Cremona O.P, flimkien ma' 20 saċerdot minn Malta u Ghawdex, ingħaqdu ma' madwar 11,000 saċerdot minn 110 pajjiz ieħor, ġewwa Ruma. Matul dawn il-ġranet huma qed jattendu kungress organizzat mill-Kongregazzjoni tal-Kleru.

Id-delegazzjoni ta' saċerdoti Maltin, mmexxija mill-Arċisqof Pawlu Cremona, ingħaqdet mas-saċerdoti li jikkellmu bil-lingwa Ingliza, li qed jiltaqgħu ġewwa l-Bazilika ta' *San Paolo fuori le Mura*.

Dan il-kungress beda nhar l-Erbgħa, 9 ta' Ġunju, b' meditazzjoni mmexxija mill-Kardinal Joachim Meisner, l-Arċisqof ta' Cologne, Ġermanja, fuq is-sagrament tar-rikonċiljazzjoni. Il-Kardinal Claudio Hummes, Prefett tal-Kongregazzjoni tal-Kleru mexxa ċ-ċelebrazzjoni tal-Ewkaristija.

Il-Ħamis, 10 ta' Ġunju, l-Kungress kompli b'meditazzjoni mmexxija mill-Kardinal Ouellet, Arċisqof ta' Quebec, Kanada, filwaqt li l-Kardinal Tarcisio Bertone, Segretarju tal-Istat tal-Vatikan mexxa ċ-ċelebrazzjoni tal-Ewkaristija.

Il-Kungress jintemm għada, il-Ġimgħa, 11 ta' Ġunju, festa tal-Qalb ta' Ġesu'. Il-ġurnata se tkun ikkarettizzata minn ċelebrazzjoni mmexxija mill-Papa Benedittu XVI, fi pjazza San Pietru.

F'dawn il-jiem, id-delegazzjoni ta' saċerdoti Maltin żaret ukoll in-Nekropolis - ċimiterju taħt il-Bazilika ta' San Pietru, fejn skont it-tradizzjoni hemm il-qabar ta' San Pietru.

Matul din l-esperjenza jispikka ħafna l-ispirtu ta' fraternita' bejn is-saċerdoti li kontinwament iġeddu l-impenn tagħhom li jwettqu l-missjoni li afdalhom Ġesu' fil-komunitajiet tagħhom imxerdin mad-dinja kollha.